

ကယားပြည်နယ်၊ သဘာဝမြေဩဇာများ စနစ်တကျ
ထုတ်လုပ်သုံးစွဲရေး ဥပဒေ

ကယားပြည်နယ်၊
သဘာဝမြေဩဇာများ စနစ်တကျ
ထုတ်လုပ်သုံးစွဲရေးဥပဒေ

စဉ်	မာတိကာ	စာမျက်နှာ
၁။	နိဒါန်း	၁
၂။	အခန်း (၁) အမည်၊ စတင်အာဏာတည်ခြင်း နှင့်အဓိပ္ပာယ်ဖော်ပြချက်	၁
၃။	အခန်း (၂) ရည်ရွယ်ချက်များ	၆
၄။	အခန်း (၃) ကော်မတီဖွဲ့စည်းခြင်း	၈
၅။	အခန်း (၄) ကော်မတီ၏လုပ်ငန်းတာဝန်များ	၉
၆။	အခန်း (၅) မှတ်ပုံတင်လက်မှတ်	၁၁
၇။	အခန်း (၆) လိုင်စင်	၁၃
၈။	အခန်း (၇) စစ်ဆေးရေးအဖွဲ့ ဖွဲ့စည်းခြင်းနှင့် လုပ်ငန်းတာဝန်များ	၁၇
၉။	အခန်း (၈) စီမံခန့်ခွဲရေးနည်းလမ်းအရ အရေး ယူခြင်း	၁၈
၁၀။	အခန်း (၉) အယူခံခြင်း	၂၀
၁၁။	အခန်း (၁၀) တားမြစ်ချက်များ	၂၂
၁၂။	အခန်း (၁၁) ပြစ်မှုနှင့်ပြစ်ဒဏ်များ	၂၃
၁၃။	အခန်း (၁၂) အထွေထွေ	၂၄

ကယားပြည်နယ်၊

သဘာဝမြေဩဇာများစနစ်တကျထုတ်လုပ်သုံးစွဲရေးဥပဒေ

(၂၀၁၄ခုနှစ် ကယားပြည်နယ်လွှတ်တော်၊ ဥပဒေအမှတ်၊ ၁၆)

၁၃၇၆ခုနှစ်၊ နတ်တော်လဆန်း ၇ ရက်

(၂၀၁၄ ခုနှစ်၊ နိုဝင်ဘာလ ၂၈ ရက်)

နိဒါန်း

၂၀၀၈ ခုနှစ်၊ ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ ဇယား ၂၊ အပိုဒ် ၃၊ အပိုဒ်ခွဲ (ဂ)တွင် ဖော်ပြထားချက် နှင့်အညီ ယင်းဥပဒေပုဒ်မ ၁၈၈ အရ အပ်နှင်းထားသော လုပ်ပိုင်ခွင့် ကိုကျင့်သုံးလျက် ကယားပြည်နယ်အတွင်း လယ်ယာကဏ္ဍ ဖွံ့ဖြိုး တိုးတက်ရေးကို အထောက်အကူဖြစ်စေမည့် သဘာဝမြေဩဇာများ စနစ်တကျထုတ်လုပ်သုံးစွဲရေးလုပ်ငန်းများကို အကောင်အထည်ဖော် ဆောင်ရွက်နိုင်စေရေးအတွက် ကယားပြည်နယ်လွှတ်တော်သည် ဤ ဥပဒေကို ပြဋ္ဌာန်းလိုက်သည်။

အခန်း (၁)

အမည်၊ စတင်အာဏာတည်ခြင်းနှင့် အဓိပ္ပာယ်ဖော်ပြချက်

၁။ (က) ဤဥပဒေကို ကယားပြည်နယ်၊ သဘာဝမြေဩဇာ များ စနစ်တကျထုတ်လုပ်သုံးစွဲရေးဥပဒေဟု ခေါ်တွင် စေရမည်။

၂

(ခ) ဤဥပဒေသည် ထုတ်ပြန်ကြေညာသည့် နေ့မှစ၍ ကယားပြည်နယ် တစ်ဝန်းလုံးတွင် အာဏာတည်စေ ရမည်။

၂။ ဤဥပဒေတွင်ပါရှိသော အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) ပြည်နယ် ဆိုသည်မှာ ကယားပြည်နယ်ကိုဆိုသည်။
- (ခ) အစိုးရအဖွဲ့ ဆိုသည်မှာ ကယားပြည်နယ်အစိုးရအဖွဲ့ ကို ဆိုသည်။
- (ဂ) ဝန်ကြီးဌာန ဆိုသည်မှာ ကယားပြည်နယ် စိုက်ပျိုးရေး နှင့်မွေးမြူရေးဝန်ကြီးဌာနကို ဆိုသည်။
- (ဃ) ဝန်ကြီး ဆိုသည်မှာ ကယားပြည်နယ် စိုက်ပျိုးရေး နှင့်မွေးမြူရေးဝန်ကြီးဌာန၊ ဝန်ကြီးကို ဆိုသည်။
- (င) ကော်မတီ ဆိုသည်မှာ ဤဥပဒေအရဖွဲ့စည်းထားသော သဘာဝမြေဩဇာကော်မတီကို ဆိုသည်။
- (စ) သဘာဝမြေဩဇာ ဆိုသည်မှာ သက်ရှိသတ္တဝါနှင့် အပင်တို့၏ ရုပ်ကြွင်းများ၊ စွန့်ပစ်ပစ္စည်းများနှင့် ဘေးထွက်ပစ္စည်းများကို လည်းကောင်း၊ ယင်းတို့ကို ဆွေးမြေ့စေပြီး ပြုပြင်စီမံ၍ ရရှိသောပစ္စည်းများကို လည်းကောင်းဆိုသည်။

- (ဆ) စံချိန်စံညွှန်း ဆိုသည်မှာ သဘာဝမြေဩဇာတွင် ပါဝင် ရမည့် အပင်အာဟာရဓာတ် သို့မဟုတ် အခြား လိုအပ်သော ပစ္စည်းများ၏အချိုးအစား၊ အရည်အသွေး တို့နှင့်စပ်လျဉ်း၍ ကော်မတီက စံအဖြစ် သတ်မှတ် ပေးချက်ကို ဆိုသည်။
- (ဇ) အဆိပ်ရှိပစ္စည်း ဆိုသည်မှာ သက်ရှိသတ္တဝါ သို့မဟုတ် အပင်ကို အန္တရာယ်ဖြစ်စေသည့် သို့မဟုတ် အဆိပ် သင့်စေသည့် ဓာတုပစ္စည်းတစ်မျိုးမျိုးကို ဆိုသည်။
- (ဈ) အရည်အသွေးအာမခံချက် ဆိုသည်မှာ သဘာဝ မြေဩဇာထုတ်လုပ်သူက စံချိန်စံညွှန်းနှင့် ကိုက်ညီမှု ရှိကြောင်း အာမခံချက်ကို လည်းကောင်း၊ ပြည်တွင်း သို့တင်သွင်းသူ သို့မဟုတ် ပြည်ပသို့တင်ပို့သူက ပြည်ပနှင့်ချုပ်ဆိုသည့် သဘောတူစာချုပ်ပါ စံချိန် စံညွှန်းနှင့် ကိုက်ညီမှုရှိကြောင်း အာမခံချက်ကို လည်းကောင်း ဆိုသည်။
- (ည) အမှတ်တံဆိပ် ဆိုသည်မှာ သဘာဝမြေဩဇာထုတ်ပိုး သို့မဟုတ် ထည့်သွင်းထားသည့် ပစ္စည်းပေါ်တွင် ကပ်ထားသော သို့မဟုတ် ချိတ်ဆွဲထားသော ပုံနှိပ် ထားသည့်အမှတ်အသားကို ဆိုသည်။

- (ဋ) သဘာဝမြေဩဇာလုပ်ငန်း ဆိုသည်မှာ သဘာဝ မြေဩဇာကို စီးပွားရေးအလို့ငှာ ထုတ်လုပ်ခြင်း၊ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း၊ သိုလှောင်ခြင်း၊ ဖြန့်ဖြူးရောင်းချခြင်း၊ ပြည်တွင်းသို့ တင်သွင်းခြင်းနှင့် ပြည်ပသို့တင်ပို့ခြင်း လုပ်ငန်းများ ကို ဆိုသည်။
- (ဌ) သိုလှောင်ခြင်း ဆိုသည်မှာ သဘာဝမြေဩဇာ ဖြန့်ဖြူး ရောင်းချခြင်းလုပ်ငန်း လုပ်ကိုင်ရန်အလို့ငှာ သိုလှောင် ခြင်းကို ဆိုသည်။
- (ဍ) မှတ်ပုံတင်လက်မှတ် ဆိုသည်မှာ သဘာဝမြေဩဇာ ကို စီးပွားရေးအလို့ငှာ ထုတ်လုပ်ခြင်း၊ ပြည်တွင်းသို့ တင်သွင်းခြင်း သို့မဟုတ် ပြည်ပသို့တင်ပို့ခြင်းလုပ်ငန်း ကို လုပ်ကိုင်ခွင့်ပြုကြောင်း ဤဥပဒေအရ ထုတ်ပေး သော ခွင့်ပြုချက်ကို ဆိုသည်။
- (ဎ) လိုင်စင် ဆိုသည်မှာ သဘာဝမြေဩဇာကို စီးပွားရေး အလို့ငှာ ပေါင်းစပ်ခြင်း၊ ရောနှောခြင်း၊ ပြန်လည် ထုတ်ပိုးခြင်း၊ သိုလှောင်ခြင်း သို့မဟုတ် ဖြန့်ဖြူး ရောင်းချခြင်းလုပ်ငန်းကို လုပ်ကိုင်ခွင့်ပြုကြောင်း ဥပဒေအရ ထုတ်ပေးသောခွင့်ပြုချက်ကို ဆိုသည်။
- (ဏ) ဦးစီးဌာန ဆိုသည်မှာ ပြည်နယ်စိုက်ပျိုးရေးဦးစီး ဌာနကို ဆိုသည်။

- (တ) ဦးစီးမှူး ဆိုသည်မှာ ခရိုင်နှင့်မြို့နယ်အသီးသီးတွင် တာဝန်ထမ်းဆောင်သည့် စိုက်ပျိုးရေးဦးစီးဌာန၏ တာဝန်ခံကို ဆိုသည်။
- (ထ) စစ်ဆေးရေးအဖွဲ့ ဆိုသည်မှာ ဝန်ကြီးက ဤဥပဒေ ပုဒ်မ ၂၂ အရ စစ်ဆေးရေးအဖွဲ့အဖြစ် တာဝန်ပေးအပ် သည့်အဖွဲ့ကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်း ဖြစ်သည် -
 - (က) ပြည်နယ်၏ အခြေခံစီးပွားရေးဖြစ်သော လယ်ယာ ကဏ္ဍဖွံ့ဖြိုးတိုးတက်ရေးကို အထောက်အကူ ဖြစ်စေ ရန်၊
 - (ခ) သဘာဝမြေဩဇာလုပ်ငန်းများကို စနစ်တကျကွပ်ကဲ ထိန်းသိမ်းနိုင်ရန်၊
 - (ဂ) အရည်အသွေးပြည့်ဝပြီး စံချိန်စံညွှန်း ပြည့်မီသော သဘာဝမြေဩဇာကို စိုက်ပျိုးသူများ သုံးစွဲနိုင်ရန်၊
 - (ဃ) သင့်လျော်သော သဘာဝမြေဩဇာကို သုံးစွဲခြင်းဖြင့် မြေဆီလွှာထိန်းသိမ်းရေးနှင့်ပတ်ဝန်းကျင်ထိန်းသိမ်း ရေးကို အထောက်အကူပြုနိုင်ရန်၊
 - (င) သဘာဝမြေဩဇာကို စိုက်ပျိုးသူများ စနစ်တကျ သုံးစွဲနိုင်ရေးအတွက် ပညာပေးလုပ်ငန်းနှင့် သုတေသန လုပ်ငန်းများကို ကျယ်ကျယ်ပြန့်ပြန့် ဆောင်ရွက် နိုင်ရန်၊
 - (စ) သဘာဝမြေဩဇာကို စနစ်တကျ ထုတ်လုပ်နိုင်ရေး အတွက် ပညာပေးလုပ်ငန်းနှင့် သုတေသနလုပ်ငန်း များကို ကျယ်ကျယ်ပြန့်ပြန့် ဆောင်ရွက်နိုင်ရန်၊

- (ဆ) သဘာဝမြေဩဇာလုပ်ငန်းနှင့်စပ်လျဉ်း၍ အစိုးရဌာန၊ အစိုးရအဖွဲ့အစည်းများ၊ အပြည်ပြည်ဆိုင်ရာ အဖွဲ့အစည်းများ၊ ပြည်တွင်းပြည်ပမှ အစိုးရမဟုတ်သော အဖွဲ့အစည်းများနှင့် ပူးပေါင်းဆောင်ရွက်နိုင်ရန်၊
- (ဇ) ပြည်သူများ ဘေးအန္တရာယ်ကင်းရှင်းစွာ စားသုံးနိုင်သည့် သဘာဝအော်ဂဲနစ်စိုက်ပျိုးရေး ထုတ်ကုန်များကို တိုးတက်ထုတ်လုပ်နိုင်စေရန်။

အခန်း (၃)

ကော်မတီဖွဲ့စည်းခြင်း

၄။ အစိုးရအဖွဲ့သည် -

- (က) အောက်ပါ ပုဂ္ဂိုလ်များပါဝင်သော သဘာဝမြေဩဇာ ကော်မတီကို ဖွဲ့စည်းရမည် -
 - (၁) ဝန်ကြီး ဥက္ကဋ္ဌ
 - (၂) သက်ဆိုင်ရာပြည်နယ်အဆင့် အဖွဲ့ဝင် အစိုးရဌာန၊ အစိုးရအဖွဲ့အစည်းများ၏တာဝန်ခံများ
 - (၃) ကျွမ်းကျင်သူပညာရှင်များ အဖွဲ့ဝင်
 - (၄) ပြည်နယ်စိုက်ပျိုးရေး အတွင်းရေးမှူးဦးစီးမှူး
- (ခ) ပုဒ်မခွဲ (က)အရ ဖွဲ့စည်းသော သဘာဝမြေဩဇာ ကော်မတီကို အခါအားလျော်စွာ ပြင်ဆင်ဖွဲ့စည်းနိုင်သည်။

အခန်း (၄)

ကော်မတီ၏ လုပ်ငန်းတာဝန်များ

၅။ ကော်မတီ၏ လုပ်ငန်းတာဝန်များမှာ အောက်ပါအတိုင်း ဖြစ်သည် -

- (က) သဘာဝမြေဩဇာလုပ်ငန်းနှင့်စပ်လျဉ်း၍ မူဝါဒချမှတ်ခြင်း၊ လမ်းညွှန်ခြင်း၊ ကြီးကြပ်ကွပ်ကဲခြင်း၊
- (ခ) သဘာဝမြေဩဇာ၏ စံချိန်စံညွှန်းကို သတ်မှတ်ခြင်း၊
- (ဂ) ဖြန့်ဖြူးရောင်းချခြင်း လုပ်ငန်းလိုင်စင် ရရှိရန် လျှောက်ထားခြင်းနှင့်စပ်လျဉ်း၍ သတ်မှတ်ချက်များနှင့်အညီ စိစစ်ပြီး လိုင်စင်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း၊
- (ဃ) သဘာဝမြေဩဇာလုပ်ငန်းနှင့်စပ်လျဉ်း၍ ပတ်ဝန်းကျင် ညစ်ညမ်းမှု ကင်းရှင်းစေရေး၊ လူနှင့်တိရစ္ဆာန်များကို အန္တရာယ်မဖြစ်စေရေးတို့အတွက် လိုအပ်သော ညွှန်ကြားချက်များ ထုတ်ပြန်ခြင်း၊
- (င) မှတ်ပုံတင်လက်မှတ်နှင့်လိုင်စင်ရရှိရန် လျှောက်ထားခြင်းနှင့်စပ်လျဉ်း၍ သတ်မှတ်ချက်များနှင့်အညီ စိစစ်ပြီး မှတ်ပုံတင်လက်မှတ်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း၊
- (စ) မှတ်ပုံတင်လက်မှတ်နှင့် လိုင်စင်သက်တမ်း သတ်မှတ်ခြင်း၊

- (ဆ) မှတ်ပုံတင်လက်မှတ်နှင့် လိုင်စင်ကို ကာလအကန့်အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်းနှင့် သက်တမ်းတိုးမြှင့်ပေးခြင်း၊
- (ဇ) သဘာဝမြေဩဇာနှင့်စပ်လျဉ်း၍ သုတေသနလုပ်ငန်းများ ဆောင်ရွက်စေခြင်း၊
- (ဈ) သဘာဝမြေဩဇာကို စနစ်တကျထုတ်လုပ်သုံးစွဲကြရန် ပညာပေးလုပ်ငန်းများ ဆောင်ရွက်ခြင်း၊
- (ည) သဘာဝမြေဩဇာလုပ်ငန်းများနှင့်စပ်လျဉ်း၍ အစိုးရဌာန၊ အစိုးရအဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ပြည်တွင်းပြည်ပမှ အစိုးရမဟုတ်သော အဖွဲ့အစည်းများနှင့် ပူးပေါင်းဆောင်ရွက်ခြင်း။

၆။ ကော်မတီသည် မိမိ၏လုပ်ငန်းတာဝန်များကို ထိရောက်စွာ ဆောင်ရွက်နိုင်ရန် လိုအပ်ပါက -

- (က) ကော်မတီ၏အတွင်းရေးမှူးအား အဖွဲ့ခေါင်းဆောင်အဖြစ် ပါဝင်စေလျက် သင့်လျော်သော ကျွမ်းကျင်သူ ပညာရှင်များဖြင့် သဘာဝမြေဩဇာဆိုင်ရာ နည်းပညာအဖွဲ့ကို ဖွဲ့စည်းပြီး ယင်းအဖွဲ့၏ တာဝန်များကို သတ်မှတ်ရမည်။
- (ခ) သင့်လျော်သော ပုဂ္ဂိုလ်များဖြင့် လုပ်ငန်းဆိုင်ရာ ဆပ်ကော်မတီများကို ဖွဲ့စည်းပြီး ယင်းဆပ်ကော်မတီများ၏တာဝန်များကို သတ်မှတ်ရမည်။

အခန်း (၅)

မှတ်ပုံတင်လက်မှတ်

၇။ သဘာဝမြေဩဇာကို စီးပွားရေးအလို့ငှာ ထုတ်လုပ်ခြင်း၊ ပြည်တွင်းသို့တင်သွင်းခြင်း သို့မဟုတ် ပြည်ပသို့တင်ပို့ခြင်း လုပ်ငန်း လုပ်ကိုင်လိုသူသည် မှတ်ပုံတင်လက်မှတ်ရရှိရန် သတ်မှတ်ချက်များ နှင့်အညီ ကော်မတီသို့လျှောက်ထားရမည်။

၈။ ကော်မတီသည် -

(က) ပုဒ်မ ၇ အရ လျှောက်ထားချက်နှင့်စပ်လျဉ်း၍ သတ်မှတ်ချက်များနှင့် ညီ မညီ သဘာဝမြေဩဇာ ဆိုင်ရာ နည်းပညာအဖွဲ့အား စစ်ဆေးတင်ပြစေရမည်။

(ခ) ပုဒ်မခွဲ (က) အရ တင်ပြချက်ကို စိစစ်ပြီး မှတ်ပုံတင် လက်မှတ်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ခွင့်ပြုပါက စည်းကမ်း ချက်များသတ်မှတ်၍ လျှောက်ထားသူအား မှတ်ပုံတင် လက်မှတ် ထုတ်ပေးရမည်။ ငြင်းပယ်ပါက အကျိုး အကြောင်း ဖော်ပြချက်များဖြင့် လျှောက်ထားသူထံ အကြောင်းကြားရမည်။

၉။ မှတ်ပုံတင်လက်မှတ်ရရှိသူသည် -

(က) မှတ်ပုံတင်လက်မှတ်ပါ စည်းကမ်းချက်များကို လိုက်နာ ရမည်။

(ခ) အရည်အသွေးအာမခံချက်၊ အမှတ်တံဆိပ်နှင့် စံချိန် စံညွှန်းတို့ကို သတ်မှတ်ချက်များနှင့်အညီ ဆောင်ရွက် ရမည်။

(ဂ) သက်ဆိုင်ရာ ဦးစီးမှူးနှင့် စစ်ဆေးရေးအဖွဲ့တို့၏ စစ်ဆေးခြင်းကို ခံယူရမည်။

၁၀။ မှတ်ပုံတင်လက်မှတ်ရရှိသူသည် လုပ်ငန်းဆက်လက်လုပ်ကိုင် လိုလျှင် မှတ်ပုံတင်လက်မှတ်သက်တမ်း တိုးမြှင့်ပေးရန် သက်တမ်း မကုန်ဆုံးမီ အနည်းဆုံးရက်ပေါင်းသုံးဆယ် ကြိုတင်၍ သတ်မှတ် ချက်များနှင့်အညီ ကော်မတီသို့လျှောက်ထားရမည်။

၁၁။ ကော်မတီသည် -

(က) ပုဒ်မ ၁၀ အရ လျှောက်ထားချက်ကိုစိစစ်ပြီး သက်တမ်းတိုးမြှင့်ပေးရန် ခွင့်ပြုခြင်း သို့မဟုတ် ငြင်းပယ်ခြင်းပြုနိုင်သည်။

(ခ) ပုဒ်မခွဲ (က) အရ ခွင့်ပြုပါက လျှောက်ထားသူအား မှတ်ပုံတင်လက်မှတ် သက်တမ်း တိုးမြှင့်ပေးရမည်။ ငြင်းပယ်ပါက အကျိုးအကြောင်းဖော်ပြချက်များဖြင့် လျှောက်ထားသူထံ အကြောင်းကြားရမည်။

၁၂။ မှတ်ပုံတင်လက်မှတ်ရရှိသူသည် မှတ်ပုံတင်ခ၊ မှတ်ပုံတင် လက်မှတ် သက်တမ်းတိုးမြှင့်ခနှင့် ဓါတ်ခွဲစမ်းသပ် စစ်ဆေးခတို့ကို သတ်မှတ်ချက်များနှင့်အညီ ဦးစီးဌာနသို့ပေးသွင်းရမည်။

အခန်း (၆)

လိုင်စင်

၁၃။ (က) သဘာဝမြေဩဇာကို စီးပွားရေးအလို့ငှာ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း သို့မဟုတ် သိုလှောင်ခြင်း လုပ်ငန်းလုပ်ကိုင်လိုသူသည် လိုင်စင်ရရှိရန် သတ်မှတ်ချက်များနှင့်အညီ ဦးစီးဌာနသို့ လျှောက်ထားရမည်။

(ခ) ပြည်နယ်စိုက်ပျိုးရေးဦးစီးမှူးသည် ပုဒ်မခွဲ (က)အရ လျှောက်ထားချက်ကို စိစစ်ပြီး ကော်မတီ၏ အတည်ပြုချက်ဖြင့် လိုင်စင်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ခွင့်ပြုပါက စည်းကမ်းချက်များသတ်မှတ်၍ လျှောက်ထားသူအား လိုင်စင်ထုတ်ပေးရမည်။ ငြင်းပယ်ပါက အကျိုးအကြောင်းဖော်ပြချက်များဖြင့် လျှောက်ထားသူထံ အကြောင်းကြားရမည်။

၁၄။ (က) သဘာဝမြေဩဇာကို ဖြန့်ဖြူးရောင်းချခြင်းလုပ်ငန်း လုပ်ကိုင်လိုသူသည် လိုင်စင်ရရှိရန် သတ်မှတ်ချက်များနှင့်အညီ ဦးစီးဌာနသို့ လျှောက်ထားရမည်။

(ခ) ပြည်နယ်စိုက်ပျိုးရေးဦးစီးမှူးသည် ပုဒ်မခွဲ (က)အရ လျှောက်ထားချက်ကို စိစစ်ပြီး ကော်မတီ၏ အတည်ပြုချက်ဖြင့် လိုင်စင်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ခွင့်ပြုပါက စည်းကမ်းချက်များသတ်မှတ်၍ လျှောက်ထားသူအား လိုင်စင်ထုတ်ပေးရမည်။ ငြင်းပယ်ပါက အကျိုးအကြောင်းဖော်ပြချက်များဖြင့် လျှောက်ထားသူထံ အကြောင်းကြားရမည်။

၁၅။ လိုင်စင်ရရှိသူသည်-

(က) လိုင်စင်ပါစည်းကမ်းချက်များကို လိုက်နာရမည်။

(ခ) သက်ဆိုင်ရာ ဦးစီးမှူးနှင့် စစ်ဆေးရေးအဖွဲ့တို့၏ စစ်ဆေးခြင်းကိုခံယူရမည်။

၁၆။ သဘာဝမြေဩဇာကိုပေါင်းစပ်ခြင်း၊ ရောနှောခြင်း သို့မဟုတ် ပြန်လည်ထုပ်ပိုးခြင်း လုပ်ငန်းလိုင်စင်ရရှိသူသည် သဘာဝမြေဩဇာ ထုပ်ပိုး သို့မဟုတ် ထည့်သွင်းထားသည့်ပစ္စည်းပေါ်တွင် အောက်ပါ အချက်များကို ဖော်ပြရမည် -

(က) အမှတ်တံဆိပ်၊

(ခ) သဘာဝမြေဩဇာ၏ အသားတင်အလေးချိန်၊

(ဂ) အရည်အသွေးအာမခံချက်၊

(ဃ) သဘာဝမြေဩဇာတွင် ပါဝင်သော အပင်အာဟာရ ရာခိုင်နှုန်း၊

(င) သဘာဝမြေဩဇာတွင်ပါဝင်သော ပေါင်းစပ်၊ ရောနှော သည့်ပစ္စည်းများ၏ အမည်နှင့်အမျိုးအစား၊

(စ) သုံးစွဲရန်အညွှန်းစာ၊

၁၇။ သဘာဝမြေဩဇာ သိုလှောင်ခြင်း သို့မဟုတ် ဖြန့်ဖြူးရောင်းချ ခြင်း လိုင်စင်ရရှိသူသည် ပုဒ်မ ၁၆ ပါအချက်များ ဖော်ပြထားသော သဘာဝမြေဩဇာကိုသာ သိုလှောင်ခြင်း သို့မဟုတ် ဖြန့်ဖြူးရောင်းချ ခြင်းပြုရမည်။

၁၈။ ဦးစီးဌာနသည် ဝန်ကြီး၏သဘောတူညီချက်ဖြင့် လိုင်စင် သက်တမ်းကို သတ်မှတ်ရမည်။

၁၉။ (က) သဘာဝမြေဩဇာ ပေါင်းစပ်ခြင်း၊ ရောနှောခြင်း၊ ပြန်လည်ထုပ်ပိုးခြင်း သို့မဟုတ် သိုလှောင်ခြင်း လိုင်စင်ရရှိသူသည် လုပ်ငန်းကို ဆက်လက်လုပ်ကိုင် လိုလျှင် လိုင်စင်သက်တမ်းတိုးမြှင့်ပေးရန် သက်တမ်း မကုန်ဆုံးမီ အနည်းဆုံးရက်ပေါင်းသုံးဆယ် ကြိုတင် ၍ သတ်မှတ်ချက်များနှင့်အညီ ဦးစီးဌာနသို့ လျှောက်ထား ရမည်။

(ခ) ပြည်နယ်စိုက်ပျိုးရေးဦးစီးမှူးသည် ပုဒ်မခွဲ (က)အရ လျှောက်ထားချက်ကို စိစစ်ပြီး ကော်မတီ၏သဘော တူညီချက်ဖြင့် လိုင်စင်သက်တမ်း တိုးမြှင့်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ငြင်းပယ်ပါက အကျိုးအကြောင်းဖော်ပြချက်များဖြင့် လျှောက်ထားသူထံ အကြောင်းကြားရမည်။

၂၀။ (က) သဘာဝမြေဩဇာ ဖြန့်ဖြူးရောင်းချခြင်း လိုင်စင်ရရှိ သူသည် လုပ်ငန်းကို ဆက်လက် လုပ်ကိုင်လိုလျှင် လိုင်စင်သက်တမ်းတိုးမြှင့်ပေးရန် သက်တမ်း မကုန် ဆုံးမီ အနည်းဆုံး ရက်ပေါင်းသုံးဆယ် ကြိုတင်၍ သတ်မှတ်ချက်များနှင့်အညီ ဦးစီးဌာနသို့ လျှောက်ထား ရမည်။

(ခ) ပြည်နယ်စိုက်ပျိုးရေးဦးစီးမှူးသည် ပုဒ်မခွဲ (က)အရ လျှောက်ထားချက်ကို စိစစ်ပြီး ကော်မတီ၏ သဘော တူညီချက်ဖြင့် လိုင်စင်သက်တမ်း တိုးမြှင့်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။ ငြင်းပယ်ပါက အကျိုးအကြောင်း ဖော်ပြချက်များ ဖြင့် လျှောက်ထားသူထံ အကြောင်းကြားရမည်။

၂၁။ သဘာဝမြေဩဇာလုပ်ငန်း လိုင်စင်ရရှိသူသည် လိုင်စင်ခ၊ လိုင်စင်သက်တမ်းတိုးမြှင့်ခနှင့် ဓာတ်ခွဲစမ်းသပ် စစ်ဆေးခတို့ကို သတ်မှတ်ချက်များနှင့်အညီ ဦးစီးဌာနသို့ပေးသွင်းရမည်။

အခန်း (၇)

စစ်ဆေးရေးအဖွဲ့ ဖွဲ့စည်းခြင်းနှင့်လုပ်ငန်းတာဝန်များ

၂၂။ ဝန်ကြီးသည်သင့်လျော်သည့် ပုဂ္ဂိုလ်များပါဝင်သည့် စစ်ဆေးရေး အဖွဲ့ကို ဖွဲ့စည်းတာဝန်ပေးအပ်နိုင်သည်။

၂၃။ စစ်ဆေးရေးအဖွဲ့၏တာဝန်များမှာ အောက်ပါအတိုင်းဖြစ်သည်-

- (က) တာဝန်ပေးအပ်သည့် နယ်မြေအတွင်းရှိ သဘာဝ မြေဩဇာလုပ်ငန်းကို စစ်ဆေးခြင်း၊
- (ခ) သဘာဝမြေဩဇာကို စံချိန်စံညွှန်းနှင့် ညီမညီ စစ်ဆေးရန် သဘာဝမြေဩဇာ နမူနာကိုရယူခြင်း၊ ဓာတ်ခွဲစမ်းသပ်စစ်ဆေးခြင်းနှင့် စစ်ဆေးတွေ့ရှိချက် ကို ပြည်နယ်စိုက်ပျိုးရေးဦးစီးမှူးသို့ တင်ပြခြင်း၊
- (ဂ) သဘာဝမြေဩဇာကို စိုက်ပျိုးရေးလုပ်ငန်းအတွက် သာ သုံးစွဲခြင်းပြုမပြု စစ်ဆေးခြင်း၊
- (ဃ) ဤဥပဒေပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်ကြောင်း စစ်ဆေးတွေ့ရှိပါက သတ်မှတ်သည့် နည်းလမ်းများနှင့်အညီ ပြည်နယ်စိုက်ပျိုးရေးဦးစီးမှူး မှတစ်ဆင့် ကော်မတီသို့တင်ပြခြင်း၊
- (င) ကော်မတီက ပေးအပ်သည့် အခြားတာဝန်များကို ဆောင်ရွက်ခြင်း။

အခန်း (၈)

စီမံခန့်ခွဲရေးနည်းလမ်းအရ အရေးယူခြင်း

၂၄။ စီမံခန့်ခွဲရေး ပြစ်ဒဏ်များမှာ အောက်ပါအတိုင်းဖြစ်သည် -

- (က) ခွင့်ပြုထားသော သဘာဝမြေဩဇာလုပ်ငန်းကို ယာယီ ရပ်ဆိုင်းခြင်း၊
- (ခ) ဒဏ်ကြေးငွေ ပေးဆောင်စေ၍ လိုအပ်ချက်များကို ပြုပြင်စေပြီး သဘာဝမြေဩဇာလုပ်ငန်းကို ဆက်လက် လုပ်ဆောင်ခွင့်ပြုခြင်း၊
- (ဂ) မှတ်ပုံတင်လက်မှတ် သို့မဟုတ် လိုင်စင်ကို ကာလ အကန့်အသတ်ဖြင့် ဆိုင်းငံ့ခြင်း၊
- (ဃ) မှတ်ပုံတင်လက်မှတ် သို့မဟုတ် လိုင်စင်ကို ပယ်ဖျက် ခြင်း။

၂၅။ ပြည်နယ်စိုက်ပျိုးရေးဦးစီးမှူးသည် ပုဒ်မ ၉ ပါ တာဝန် တစ်ရပ်ရပ်ကို လိုက်နာဆောင်ရွက်ရန် ပျက်ကွက်သော မှတ်ပုံတင် လက်မှတ်ရရှိသူအား ပုဒ်မ ၂၄ ပါ စီမံခန့်ခွဲရေးပြစ်ဒဏ် ချမှတ် ရမည်။ ထိုသို့ချမှတ်ရာတွင် စီမံခန့်ခွဲရေး ပြစ်ဒဏ်တစ်ရပ်ရပ်ကို ဖြစ်စေ၊ တစ်ရပ်ထက်ပို၍ ဖြစ်စေ ချမှတ်နိုင်သည်။

၂၆။ ပြည်နယ်စိုက်ပျိုးရေးဦးစီးမှူးသည် အောက်ပါ အချက် တစ်ရပ်ရပ်ကို စစ်ဆေးတွေ့ရှိလျှင် သက်ဆိုင်ရာ လိုင်စင်ရရှိသူအား ပုဒ်မ ၂၄ ပါ စီမံခန့်ခွဲရေးပြစ်ဒဏ် ချမှတ်ရမည်။ ထိုသို့ချမှတ်ရာတွင်

စီမံခန့်ခွဲရေး ပြစ်ဒဏ်တစ်ရပ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည် -

- (က) သဘာဝမြေဩဇာ ပေါင်းစပ်ခြင်း၊ ရောနှောခြင်း သို့မဟုတ် ပြန်လည်ထုတ်ပိုးခြင်းလုပ်ငန်း သို့မဟုတ် သိုလှောင်ခြင်းလုပ်ငန်းလိုင်စင်ရရှိသူက ပုဒ်မ ၁၅ ပါ အချက်တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း၊
- (ခ) သဘာဝမြေဩဇာ ပေါင်းစပ်ခြင်း၊ ရောနှောခြင်း သို့မဟုတ် ပြန်လည်ထုတ်ပိုးခြင်းလုပ်ငန်း သို့မဟုတ် သိုလှောင်ခြင်းလုပ်ငန်းလိုင်စင်ရရှိသူက ပုဒ်မ ၁၆ ပါ အချက်တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း၊
- (ဂ) သဘာဝမြေဩဇာ သိုလှောင်ခြင်း သို့မဟုတ် ဖြန့်ဖြူး ရောင်းချခြင်းလိုင်စင်ရရှိသူက ပုဒ်မ ၁၆ ပါ ပြဋ္ဌာန်း ချက်ကို လိုက်နာဆောင်ရွက်ရန် ပျက်ကွက်ခြင်း။

၂၇။ ပြည်နယ်စိုက်ပျိုးရေးဦးစီးမှူးသည် ပုဒ်မ ၁၅ နှင့် ၁၆ တို့ပါ တာဝန်တစ်ရပ်ရပ်ကို လိုက်နာ ဆောင်ရွက်ရန် ပျက်ကွက်သော သဘာဝမြေဩဇာသိုလှောင်ခြင်း သို့မဟုတ် ဖြန့်ဖြူးရောင်းချခြင်း လိုင်စင်ရရှိသူအား ပုဒ်မ ၂၄ ပါ စီမံခန့်ခွဲရေးပြစ်ဒဏ်ချမှတ်ရမည်။ ထိုသို့ချမှတ်ရာတွင် စီမံခန့်ခွဲရေး ပြစ်ဒဏ် တစ်ရပ်ရပ်ကို ဖြစ်စေ၊ တစ်ရပ်ထက်ပို၍ဖြစ်စေချမှတ်နိုင်သည်။

အခန်း (၉)

အယူခံခြင်း

- ၂၈။ (က) သဘာဝမြေဩဇာ သိုလှောင်ခြင်း သို့မဟုတ် ဖြန့်ဖြူး ရောင်းချခြင်း လိုင်စင်နှင့်စပ်လျဉ်း၍ ပြည်နယ် စိုက်ပျိုးရေးဦးစီးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်းသုံးဆယ်အတွင်း သတ်မှတ်ချက်များနှင့် အညီ ကော်မတီထံ အယူခံနိုင်သည်။
 - (ခ) ကော်မတီသည် ပုဒ်မခွဲ (က)အရ အယူခံခြင်းနှင့် စပ်လျဉ်း၍ ပြည်နယ်စိုက်ပျိုးရေးဦးစီးမှူးက ချမှတ် သည့်အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပယ်ဖျက်ခြင်း သို့မဟုတ် ပြင်ဆင်ခြင်းပြုနိုင်သည်။
 - (ဂ) ပုဒ်မခွဲ (ခ)အရ ကော်မတီ၏ ဆုံးဖြတ်ချက်သည် အပြီးအပြတ်ဖြစ်သည်။
- ၂၉။ (က) သဘာဝမြေဩဇာ ပေါင်းစပ်ခြင်း၊ ရောနှောခြင်း သို့မဟုတ် ပြန်လည်ထုတ်ပိုးခြင်း လိုင်စင်နှင့်စပ်လျဉ်း၍ ပြည်နယ်စိုက်ပျိုးရေးဦးစီးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်း အမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်းသုံးဆယ်အတွင်း သတ်မှတ်ချက်များနှင့် အညီ ကော်မတီထံ အယူခံနိုင်သည်။

- (ခ) ကော်မတီသည်ပုဒ်မခွဲ (က) အရ အယူခံခြင်းနှင့် စပ်လျဉ်း၍ ပြည်နယ်စိုက်ပျိုးရေးဦးစီးမှူးက ချမှတ်သည့်အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပယ်ဖျက်ခြင်း သို့မဟုတ် ပြင်ဆင်ခြင်းပြုနိုင်သည်။
- (ဂ) ပုဒ်မခွဲ (ခ) အရ ကော်မတီ၏ဆုံးဖြတ်ချက်သည် အပြီးအပြတ်ဖြစ်သည်။

အခန်း (၁၀)

တားမြစ်ချက်များ

၃၀။ မည်သူမျှ မှတ်ပုံတင်လက်မှတ်မရှိပဲ သဘာဝမြေဩဇာကို စီးပွားရေးအလို့ငှာ ထုတ်လုပ်ခြင်း၊ ပြည်တွင်းသို့တင်သွင်းခြင်း သို့မဟုတ် ပြည်ပသို့တင်ပို့ခြင်းမပြုရ။

၃၁။ မည်သူမျှလိုင်စင်မရှိဘဲ သဘာဝမြေဩဇာကို စီးပွားရေးအလို့ငှာ ပေါင်းစပ်ခြင်း၊ ရောနှောခြင်း၊ ပြန်လည်ထုတ်ပိုးခြင်း၊ သိုလှောင်ခြင်း သို့မဟုတ် ဖြန့်ဖြူးရောင်းချခြင်း မပြုရ။

၃၂။ မည်သူမျှသဘာဝမြေဩဇာ အတုကိုဖြစ်စေ၊ မူလစံချိန်စံညွှန်းနှင့်ကိုက်ညီခြင်းမရှိသော သဘာဝမြေဩဇာကို ဖြစ်စေ ထုတ်လုပ်ခြင်း၊ သိုလှောင်ခြင်း သို့မဟုတ် ဖြန့်ဖြူးရောင်းချခြင်း မပြုရ။

၃၃။ မည်သူမျှ အဆိပ်ရှိပစ္စည်းများ ရောနှောပါဝင်သော သဘာဝမြေဩဇာကို ထုတ်လုပ်ခြင်း သို့မဟုတ် သိုလှောင်ခြင်း သို့မဟုတ် ဖြန့်ဖြူးရောင်းချခြင်းမပြုရ။

၃၄။ မည်သူမျှ သဘာဝမြေဩဇာကို စိုက်ပျိုးရေးလုပ်ငန်းမှအပ အခြားနည်းသုံးစွဲခြင်းမပြုရ။

အခန်း (၁၁)

ပြစ်မှုနှင့် ပြစ်ဒဏ်များ

၃၅။ မည်သူမဆို ပုဒ်မ ၃၀၊ ပုဒ်မ ၃၁၊ ပုဒ်မ ၃၂ သို့မဟုတ် ပုဒ်မ ၃၃ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှု ထင်ရှား စီရင်ခြင်းခံရလျှင် ထိုသူအား တစ်နှစ်ထက်မပိုသော ထောင်ဒဏ် ဖြစ်စေ၊ ကျပ်နှစ်သိန်းထက်မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ထို့ပြင် ပြစ်မှုနှင့်သက်ဆိုင်သော သက်သေခံပစ္စည်းကို ပြည်သူ့ဘဏ္ဍာအဖြစ် သိမ်းဆည်းရန် အမိန့် ချမှတ်နိုင်သည်။

၃၆။ မည်သူမဆို ပုဒ်မ ၃၄ ပါတားမြစ်ချက်ကို ဖောက်ဖျက် ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအား ခြောက်လထက်မပိုသော ထောင်ဒဏ် ဖြစ်စေ၊ ကျပ်ငါးသောင်းထက် မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ထို့ပြင် ပြစ်မှုနှင့်သက်ဆိုင်သော သက်သေခံပစ္စည်းကို ပြည်သူ့ဘဏ္ဍာအဖြစ် သိမ်းဆည်းရန် အမိန့်ချမှတ်နိုင်သည်။

၃၇။ တရားရုံးသည် ပြည်သူ့ဘဏ္ဍာအဖြစ် သိမ်းဆည်းသော သဘာဝမြေဩဇာကိုစီမံခန့်ခွဲရန် ဦးစီးဌာနသို့ လွှဲပြောင်းပေးရမည်။

အခန်း (၁၂)

အထွေထွေ

၃၈။ ဤဥပဒေပြဋ္ဌာန်းသည့်နေ့တွင် သဘာဝမြေဩဇာလုပ်ငန်း တစ်ခုခု ကို လုပ်ကိုင်နေသူသည် ယင်းလုပ်ငန်းကို ဆက်လက်လုပ်ကိုင် လိုပါက ဤဥပဒေပြဋ္ဌာန်းသည့်နေ့မှ ရက်ပေါင်းကိုးဆယ်အတွင်း လိုအပ်သော မှတ်ပုံတင်လက်မှတ် သို့မဟုတ် လိုင်စင်ရယူရန် သတ်မှတ်ချက်များနှင့်အညီ လျှောက်ထားရမည်။

၃၉။ ကော်မတီသည် မှတ်ပုံတင်ခ၊ လိုင်စင်ခ၊ သက်တမ်း တိုးမြှင့်ခနှင့် ဓာတ်ခွဲစမ်းသပ်စစ်ဆေးခတို့ကို သတ်မှတ်ရမည်။

၄၀။ ဝန်ကြီးဌာနသည် သဘာဝမြေဩဇာကို သုံးစွဲခြင်းနှင့် သဘာဝ မြေဩဇာလုပ်ငန်းတစ်ခုခုအတွက် မှတ်ပုံတင်လက်မှတ် လျှောက်ထား ခြင်း၊ လိုင်စင်လျှောက်ထားခြင်း၊ အခကြေးငွေပေးဆောင်ခြင်းတို့နှင့် စပ်လျဉ်း၍ အစိုးရဌာန၊ အစိုးရအဖွဲ့အစည်းတစ်ခုခုအား ကင်းလွတ်ခွင့် ပြုနိုင်သည်။

၄၁။ ဦးစီးဌာနသည် ဤဥပဒေအရ ရရန်ရှိသော ဒဏ်ကြေးနှင့် အခကြေးငွေများကို ပေးဆောင်ရန် ပျက်ကွက်သူထံမှ ထိုဒဏ်ကြေး နှင့်အခကြေးငွေများကို မြေခွန်မပြေ ကျန်ငွေဖြစ်ဘိသကဲ့သို့ အရ ကောက်ခံရန် သက်ဆိုင်ရာဦးစီးမှူး တစ်ဦးဦးအား တာဝန်ပေးအပ် ရမည်။

၄၂။ မှတ်ပုံတင်လက်မှတ် သို့မဟုတ် လိုင်စင်ကို ကာလအကန့် အသတ်ဖြင့် ဆိုင်းငံ့ခြင်း သို့မဟုတ် ပယ်ဖျက်ခြင်းခံရသူသည် မိမိ

လက်ဝယ်တွင်ရှိသော သဘာဝမြေဩဇာနှင့်စပ်လျဉ်း၍ ဦးစီးဌာနက ကော်မတီ၏အတည်ပြုချက်ဖြင့် ညွှန်ကြားသည့်အတိုင်း လိုက်နာ ဆောင်ရွက်ရမည်။

၄၃။ အစိုးရဌာန၊ အစိုးရအဖွဲ့အစည်းတစ်ခုခုသည် သဘာဝမြေဩဇာ ကို ပြည်တွင်းသို့တင်သွင်းခြင်း သို့မဟုတ် ပြည်ပသို့ တင်ပို့ခြင်းပြုရန် လျှောက်ထားလိုပါက ဦးစီးဌာန၏ထောက်ခံချက် ပူးတွဲတင်ပြရမည်။

၄၄။ ဤဥပဒေအရ တရားစွဲဆိုသောပြစ်မှုများတွင် သဘာဝ မြေဩဇာနှင့်စပ်လျဉ်း၍ ဦးစီးဌာန၏ ဓာတ်ခွဲစမ်းသပ် စစ်ဆေး တွေ့ရှိချက် အစီရင်ခံစာသည် ယင်းပြစ်မှုအတွက် သက်သေခံချက် ဖြစ်စေရမည်။

၄၅။ ဤဥပဒေပုဒ်မ ၃၅ နှင့် ပုဒ်မ ၃၆ ပါပြစ်မှုများကို ရဲ့ အရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၄၆။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် -

- (က) ဝန်ကြီးဌာနသည် လိုအပ်ပါက နည်းဥပဒေများကို အစိုးရအဖွဲ့၏သဘောတူညီချက်ဖြင့် ထုတ်ပြန်နိုင်သည်။
- (ခ) ဝန်ကြီးဌာနသည် လိုအပ်ပါက လုပ်ထုံးလုပ်နည်း၊ စည်းမျဉ်း၊ စည်းကမ်းများကို ထုတ်ပြန်နိုင်သည်။
- (ဂ) ဝန်ကြီးဌာနနှင့် ဦးစီးဌာနတို့သည် လိုအပ်ပါက အမိန့်ကြော်ငြာစာ၊ အမိန့်နှင့် ညွှန်ကြားချက်များကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ အရ ကျွန်ုပ်လက်မှတ်ရေးထိုးသည်။

(ပုံ) ခင်မောင်ဦး

ဝန်ကြီးချုပ်

ကယားပြည်နယ်အစိုးရအဖွဲ့